

**சாராம்சம்:** இனிய குழந்தைகளே, இப்பாரத தேசமே அசரீரியான தந்தையின் பிறப்பிடமாகும். இங்கே உங்களுக்கு இராஜயோகத்தைக் கற்பிப்பதற்கும், உங்களுக்கு உங்கள் இராச்சியத்தைக் கொடுப்பதற்கும், உங்களுக்குச் சேவை செய்வதற்காகவும் தந்தை வருகின்றார்.

**கேள்வி:** சிவபாபா தனது ஒவ்வொரு குழந்தையையும் எச் சத்தியத்தைச் செய்ய வைத்துள்ளார்?

**பதில்:** இனிய குழந்தைகளே, நீங்கள் எப்பாவச் செயலையும் செய்ய மாட்டீர்கள் என பாபாவிற்ருச் சத்தியம் செய்யுங்கள். நீங்கள் ஐந்து விகாரங்களையும் தானம் செய்கின்றீர்கள். நீங்கள் தானமாகக் கொடுத்துள்ள எதனையும் நீங்கள் மீண்டும் எடுத்துக் கொண்டால், நீங்கள் பெருமளவு பாவத்தைச் சேமிக்க நேரிடும் என்பதுடன், அதற்கான தண்டனையும் மிகவும் கடுமையானது என்ற பயம் உங்களுக்குள் இருக்க வேண்டும். இதன் அடிப்படையிலேயே அரிச்சந்திர மன்னனின் கதை அமைந்துள்ளது.

ஓம் சாந்தி. இது குழந்தைகளாகிய உங்களது இறை மாணவ வாழ்க்கையாகும். நீங்கள் அவரிடம் வந்துள்ளீர்கள் என்பதைக் குழந்தைகளாகிய நீங்கள் அறிவீர்கள். அவர் ஒவ்வொரு கல்பத்திலும் வந்து, பாரதக் குழந்தைகளாகிய உங்களுக்கு உங்கள் இராச்சியப் பாக்கியத்தைக் கொடுக்கின்றார். அவர் பாரதத்திற்கு மாத்திரமே வருகின்றார். இது பாரத தேசமாகும். ஒருவர் தனது சொந்தத் தேசத்தின் மீது பெருமளவு அன்பும், மரியாதையும் கொண்டிருக்கின்றார். வெளிநாட்டைச் சேர்ந்த பிரபல்யமான ஒருவர் இங்கே மரணிக்கும்பொழுது, அவரை மீண்டும் தாய்நாட்டிற்கு எடுத்துச் செல்கின்றார்கள், இங்குள்ள பிரபல்யமான ஒருவர் வெளிநாட்டில் மரணிக்கும்பொழுது, அவரது சரீரம் இங்கு திரும்பவும் எடுத்து வரப்படுகின்றது. ஒருவரின் சொந்த நாட்டிற்கு அந்தளவிற்கு மரியாதை உள்ளது. பாரதம் கடவுளின் பிறப்பிடம் என அழைக்கப்படுகின்றது. நீங்கள் பரமாத்மாவான கடவுள், அல்லா என்றெல்லாம் அழைப்பவரின் முன்னிலையில் இப்பொழுது அமர்ந்திருக்கின்றீர்கள் என்பதை நீங்கள் அறிவீர்கள். நிச்சயமாக ஒரு பெயர் இருக்க வேண்டும். அவர்கள் அல்லாவைப் பற்றிப் பேசிய பொழுதிலும் அவர்கள் ஒரு நீள்கோள வடிவத்தை வழிபடுகின்றார்கள். அவர்கள் ஈஸ்வர், குதா பற்றிப் பேசியபொழுதிலும் அவருடைய அடையாளங்கள் இருக்க வேண்டும். எங்குமுள்ள மக்கள் நீள்கோள வடிவத்தை வழிபடுகின்றார்கள். அவர்கள் தேவர்களின் படங்களின் முன்னால் பரமாத்மா பரமதந்தையின் வடிவத்தை ஒரு நீள்கோள வடிவத்தில் காட்டுகின்றார்கள். அவரே அனைவரிலும் அதியுயர்வானவர். அவருக்கெனச் சொந்தமாக ஒரு சரீரம் இல்லை, இதனாலேயே அவர் அசரீரியானவர் என அழைக்கப்படுகின்றார். அவர் சரீரதாரி அல்ல. இப்பொழுது, அவரிடமிருந்து கற்பித்தல்களைப் பெறுவதற்காக ஒவ்வொரு கல்பத்திலும் நீங்கள் அவரின் முன்னால் பிரசன்னமாகுகின்றீர்கள் என்பதைக் குழந்தைகளாகிய நீங்கள் அறிவீர்கள். கடவுளின் வாசகங்கள் இருப்பதால், அவர் நிச்சயமாக இராஜயோகத்தைக் கற்பித்திருக்க வேண்டும். இராஜயோகம் மாணவர்களுக்குக் கற்பிக்கப்பட்டது, அவர்கள் பின்னர் அரசர்களும், அரசிகளும் ஆகினார்கள். யுத்தம் போன்ற கேள்விக் கே இடமிருக்கவில்லை. இலக்ஷ்மியும் நாராயணனும் யுத்தம் புரிவதால், தங்கள் இராச்சியத்தைப் பெறவில்லை; இல்லவே இல்லை! அவர்கள் தங்கள் சத்தியயுகத்து இராச்சியத்தை எவ்வாறு பெற்றார்கள் என்பதை உலக மக்கள் சற்றேனும் அறியார்கள். நீங்கள் இப்பொழுது தந்தையிடமிருந்து இராச்சியத்தைப் பெறுகின்றீர்கள் எனவும், அவரின் முன்னிலையில் நேரடியாக அமர்ந்திருக்கின்றீர்கள் என்பதையும் குழந்தைகளாகிய நீங்கள் புரிந்துகொள்கின்றீர்கள். அவர் பாபாவே அன்றி, கிருஷ்ணர் அல்ல. கிருஷ்ணர் ஒரு சிறிய குழந்தை; அவர் படைப்பாவார். உண்மையில் கிருஷ்ணர் இப்பொழுது தனது அந்தஸ்தைப் பெறுவதாலேயே, அவர் எதிர்காலத்தில் கிருஷ்ணர் என்று அழைக்கப்படுகின்றார். இவை அனைத்தும் கல்விக்குரிய விடயம். மனிதர்கள் பிற மனிதர்களுக்குக் கற்பித்து அவர்களைச் சட்டநிபுணர்களாகவும், பொறியியலாளர்களாகவும் ஆக்குவதைப் போன்றே, உங்களுக்கு பாபா இராஜயோகத்தைக் கற்பிக்கின்றார் என்பதை நீங்கள் அறிவீர்கள். அவர்கள் மனிதர்கள். நீங்களும் மனிதர்களே, ஆனால் நீங்கள் தூய்மையற்றவர்கள் என்பதை நீங்கள் புரிந்துகொள்கின்றீர்கள். தந்தை இப்பொழுது உங்களைத் தூய்மையாக்குவதுடன், உங்களுக்கு உங்கள் ஆஸ்தியையும் கொடுக்கின்றார். புதிய உலகமே தூய உலகமாக இருக்கும். புதிய உலகில் ஓர் இராச்சியம் உள்ளது. நீங்கள் இப்பொழுது தந்தையின் முன்னால் நேரடியாக அமர்ந்திருக்கின்றீர்கள். ஒரு லௌகீகத் தந்தை தனது குழந்தைகளின் முன்னிலையில் அமர்ந்திருந்து, அவர்களுக்கு அன்புடன் விளங்கப்படுத்துவதைப் போன்றே, இங்கும், இவ் உலகிற்கு அப்பாலுள்ள தனித்துவமான இத் தந்தையை நோக்கியே நீங்கள் பாடி வருகின்றீர்கள்: நீங்களே தாயும், நீங்களே தந்தையும். பக்தி மார்க்கத்தில் நாங்கள் நினைவுசெய்கின்ற அவரே இந்த நேரத்தில் தனது பாகத்தை நடிக்கின்றார் என்பதை நீங்கள் அறிவீர்கள். நீங்கள் சிவபாபாவிடம் வந்துள்ளீர்கள் என நீங்கள் கூறுகின்றீர்கள். நீங்கள் “சிவபாபா மேற்பார்த்து பிரம்மா!” என்றே கடிதத்தையும் எழுதுகின்றீர்கள். இக் கடிதத்தை நீங்கள் பிறரிடம் காட்டினால் அவர்கள் வியப்படைவார்கள். அவர்கள் என்றுமே ‘சிவபாபா மேற்பார்த்து பிரம்மா!’ என்ற விடயத்தைக் கேள்விப்பட்டிருக்க மாட்டார்கள்! சிவபாபா பிரம்மாவின் பிரவேசித்து, விஷ்ணுதாமத்தை ஸ்தாபிக்கின்றார். அவர் முன்னால் நிற்கின்றார், சிவபாபா மேலே இருக்கின்றார். சிவபாபா பிரம்மாவின் ஸ்தாபனையை மேற்கொண்டார், அவர் இப்பொழுது அதனை மீண்டும் ஒருமுறை செய்கின்றார். இது இல்லறப் பாதையாகும். உயர்கல்வியில் சட்டம் கற்பிக்கப்படும்பொழுது, ஆண்கள், பெண்கள் இருசாராரும் கற்கின்றார்கள். பெண்களும் நீதிபதிகள், சட்டநிபுணர்கள், வைத்தியர்கள் போன்றோர் ஆகுகின்றார்கள். இது இல்லறப் பாதையாகும். சந்நியாசிகளின் பாதை துறவறப்பாதை, அது வேறுபட்டது. சங்கராச்சாரியார் இல்லாதிருந்தால் பாரதத்தில் தூய்மையின் சுவடு எதுவுமே எஞ்சியிருக்க மாட்டாது எனவும் பாபா விளங்கப்படுத்தியுள்ளார். பாரதம் முற்றாக எரிந்திருக்கும். ஆகையால், அது பாரதத்தின் ஆதாரத்திற்காக நிச்சயிக்கப்பட்டதாகும். பாரதம் மிகவும் தூய்மையாகவிருந்தது, பின்னர்

அது தூய்மையற்றதாகியது. பாரதம் இப்பொழுது மிகவும் ஏழ்மை நிலையை அடைந்துள்ளது! தங்க இலங்கை கடலினடியில் மூழ்கியதாக மக்கள் கூறுகின்றார்கள். எவ்வாறாயினும் தங்க இலங்கை இருக்க முடியாது. அவர்கள் வெறுமனே எப்பிரயோசனமும் இல்லாத, கதைகளை எழுதியுள்ளார்கள். இந்த முற்றிலும் இலகுவான நினைவுச் சக்தியின் மூலம் பாபா உண்மையில் உங்களை மிகவும் மேன்மையானவர்கள் ஆக்குகின்றார் என்பதைக் குழந்தைகளாகிய நீங்கள் அறிவீர்கள். சதா நினைவில் நிலைத்திருக்க நீங்கள் முயற்சி செய்தால், உங்கள் பாவங்கள் அழிக்கப்படும் எனத் தந்தை சத்தியம் செய்கின்றார். பக்தி மார்க்கத்திலும் நீங்கள் நினைவில் நிலைத்திருக்க முயற்சி செய்தீர்கள். அவர்கள் ஏன் கடவுளை நினைவுசெய்கின்றார்கள்? அதனால் காட்சிகளைக் காண முடியும் என்பதற்காகவாகும். கடவுளை நினைவுசெய்வதனால் தாங்கள் கிருஷ்ண தாமத்தில் ஓர் இராச்சியத்தைப் பெறுவார்கள் என்றோ அல்லது தாங்கள் சாதாரண மனிதரிலிருந்து நாராயணனாக ஆகுவார்கள் என்றோ அவர்கள் நினைப்பதில்லை; இல்லை. நீங்களும் ஒரு மனிதரிலிருந்து நாராயணனாக மாறுவதற்கான எந்த நம்பிக்கையையும் கொண்டிருக்கவில்லை. மனிதர்களைத் தேவர்களாக மாற்றுவதற்குக் கடவுளுக்கு நீண்ட காலம் எடுக்கவில்லை என்று நினைவுகூரப்பட்டுள்ளது. கலியுகத்தின் பின்னர் உண்மையில் சத்தியயுகம் இருப்பதை உங்களால் காண முடியும். கலியுகத்தில் பல மக்கள் உள்ளனர்! சத்தியயுகத்தில் ஒரேயொரு தர்மமே இருக்கும். நீங்கள் இப்பொழுது ஆத்மாவினதும், பரமாத்மாவினதும் ஞானத்தைப் பெற்றுள்ளீர்கள். ஆத்மாவின் ஞானமுள்ள ஓர் மனிதரேனும் உலகில் இல்லை. ஓர் ஆத்மாவில் எவ்வாறு 84 பிறவிகளின் பாகம் பதியப்பட்டுள்ளது என்பது எவருக்குமே தெரியாது. நீங்கள் ஒருபொழுதும் இவ்வார்த்தைகளை வேறு எவரிடமிருந்தும் கேள்விப்பட்டிருக்க மாட்டீர்கள். தந்தையே ஞானக்கடலும், தூய்மையாக்குபவரும். அசரீரியானவரும் ஆவார். நீங்கள் இப்பொழுது தூய்மையற்ற ஆத்மாக்களில் இருந்து புண்ணியாத்மாக்கள் ஆகுகின்றீர்கள் என ஆத்மாக்களாகிய நீங்கள் அறிவீர்கள். சத்தியயுகத்தில், அனைவரும் புண்ணியாத்மாக்கள் ஆவர். இங்கே அனைவருமே பாவாத்மாக்கள். பல தானங்களையும், பெருமளவு தர்மங்களையும் செய்பவர்களே புண்ணியாத்மாக்கள் என்றில்லை; இல்லை! சத்தியயுகத்தில் மாத்திரமே புண்ணியாத்மாக்கள் இருக்கின்றார்கள். பல தானங்களைச் செய்பவர்களே புண்ணியாத்மாக்கள் என்று இங்குள்ள மக்கள் நினைக்கின்றார்கள். அங்கே, நீங்கள் எதனையும் தானம் செய்யவோ அல்லது தர்மம் செய்யவோ வேண்டியதில்லை. அங்கு எவரும் ஏழைகளாக இருப்பதில்லை. அங்கே நீங்கள் சதா புண்ணியாத்மாக்களாகவே இருக்கின்றீர்கள். உங்கள் சரீரங்கள், மனங்கள், செல்வம் அனைத்தையும் எல்லையற்ற தந்தையிடம் நீங்கள் அர்ப்பணிக்கின்றீர்கள், இதுவே உங்களை அர்ப்பணித்தல் என அறியப்பட்டுள்ளது. தந்தை வினவுகின்றார்: முதலில் அர்ப்பணிப்பது நானா அல்லது நீங்களா? பாபா கூறுகின்றார்: முதலில் நீங்களே அர்ப்பணிக்கின்றீர்கள், அப்பொழுது மாத்திரமே அதற்கான பலனை உங்களால் 21 பிறவிகளுக்குப் பெற முடியும். நீங்கள் இவ்விடயங்களை நேரடியாகச் செவிமடுப்பதால், இப்பொழுது அவற்றை மிகத்தெளிவாகப் புரிந்துகொள்கின்றீர்கள். நீங்கள் வீட்டில் வாழும்பொழுது, முரளியை வீட்டில் பெறுவதால், அதனைத் தொலைவிலேயே செவிமடுக்கின்றீர்கள். நீங்கள் இப்பொழுது தந்தையின் முன்னால் நேரடியாக அமர்ந்திருக்கின்றீர்கள். தந்தை கூறுகின்றார்: குழந்தைகளே, நான் உங்கள் தந்தை. இங்கே எவ்விதமான குருட்டு நம்பிக்கையும் கிடையாது. அவரே தந்தையும், அத்துடன் ஆசிரியரும் ஆவார். நீங்கள் தந்தைக்கு உரியவராக இருக்கும்பொழுது, அவர் உங்களுக்குக் கற்பித்தல்களைக் கொடுக்கின்றார். இப்பொழுது உங்கள் புத்தியில் ஞானம் முழுவதும் உள்ளது. உங்களுக்கு 84 பிறவிகளின் சக்கரம் விளங்கப்படுத்தப்பட்டுள்ளது. 84 பிறவிகளை எடுக்காதவர்கள் இதனைப் புரிந்துகொள்ள மாட்டார்கள். நீங்கள் உண்மையிலேயே 84 பிறவிச் சக்கரத்தைச் சுற்றி வந்துள்ளீர்கள் என்பதையும், இப்பொழுது வீடு திரும்புகின்றீர்கள் என்பதையும் நீங்கள் புரிந்துகொள்கின்றீர்கள். தந்தை கூறுகின்றார்: ஆத்மாக்களாகிய நீங்கள் சரீரமற்று வந்தீர்கள், நீங்கள் வீட்டுக்குச் சரீரமற்றே திரும்பிச் செல்ல வேண்டும். நீங்கள் தூய்மையான ஆத்மாக்கள் ஆகி, பின்னரே திரும்பிச் செல்கின்றீர்கள். நீங்கள் தூய்மையாகுவதற்கே முயற்சி செய்கின்றீர்கள். நீங்கள் யோக சக்தியின் மூலம், அதாவது, நினைவுச் சக்தியின் மூலம் தூய்மையாகுவீர்கள். 'யோகம்' என்ற வார்த்தை சமயநூல்களில் இருந்து எடுக்கப்பட்டது. நினைவு என்பதே சரியான வார்த்தையாகும். ஒரு மனைவி தனது கணவனை நினைவுசெய்கின்றாள், ஒரு கணவன் தனது மனைவியை நினைவுசெய்கின்றான். யோகம் என்றால் நினைவுசெய்தல் என்று அர்த்தமாகும். தந்தை கூறுகின்றார்: சதா என்னை மாத்திரமே நினைவுசெய்யுங்கள், உங்கள் புத்தியின் யோகத்தை ஏனைய அனைவரிடத்திலிருந்தும் துண்டித்து, அதனை உங்கள் தந்தையான, என்னுடன் இணைத்துக் கொள்ளுங்கள். என்னை நினைவுசெய்யுங்கள்! நீங்கள் எந்தளவுக்கு அதிகமாக என்னை நினைவுசெய்கின்றீர்களோ, அந்தளவிற்கு அதிகமாக உங்கள் பாவங்கள் அழிக்கப்படும். உண்மையில், பாரதம் ஒவ்வொரு கல்பத்திலும் ஆஸ்தியைப் பெறுகின்றது. சிவனின் பிறந்தநாள் மிகவும் பிரபல்யமானது. கிறிஸ்து, புத்தரின் பிறந்தநாட்கள் போன்று, அவ்வாறே அசரீரியான சிவனின் பிறந்தநாளும் உள்ளது. ஆகவே, அவர் அனைவரிலும் அதியுயர்வானவர் ஆவார். கிருஷ்ணரின் பிறந்தநாளும் பிரபல்யமானதாகும். ஆனால் அவர் இங்கே வரும்பொழுது அவர் என்ன செய்கின்றார் என்பது எவருக்கும் தெரியாது. கிருஷ்ணர் சத்தியயுகத்தின் இளவரசராக இருந்தார். அவர் சத்தியயுகத்தின் இளவரசராகும் வகையில் அவருக்கு அத்தகைய செயல்களைச் செய்வதற்கு நிச்சயமாக எவரேனும் கற்பித்திருக்க வேண்டும். எவ்வாறாயினும் ஒரு சிறு குழந்தை தூய்மையாகவே உள்ளார். அங்கே விகாரம் என்ற கேள்விக்கு இடமில்லை. குழந்தைகள் எவ்வாறாயினும் தூய்மையானவர்களே. கடவுள் மாத்திரமே அசரீரியானவர். கடவுள் ஒருவரே! ஏனைய அனைவரும் படைப்புக்கள். படைப்பிடமிருந்து ஒருபொழுதுமே படைப்பினால் ஆஸ்தியைப் பெற முடியாது. ஒரு தந்தையிடமிருந்து மாத்திரமே ஆஸ்தி பெறப்படுகின்றது. ஒரு சகோதரரால் ஒரு சகோதரிடமிருந்து

ஆஸ்தியைப் பெற முடியாது. நீங்கள் அனைவரும் சகோதரர்கள். அவர்கள் சகோதரத்துவம் பற்றிப் பேசுகின்றார்கள். ஒரேயொரு தந்தையே உள்ளார், அவரிடமிருந்தே ஆஸ்தி பெறப்படுகின்றது. ஒரேயொரு தந்தையே சகோதரர்கள் அனைவருக்கும் சற்கதி அருள்பவர். ஆத்மாக்கள் அனைவரும் தந்தையிடம் இருந்து ஓர் ஆஸ்தியை பெறுகின்றார்கள். தந்தை கூறுகின்றார்: நான் வந்து ஆத்மாக்களாகிய உங்களுக்குக் கற்பித்து, ஆத்மாக்களுக்குச் சற்கதியை அருள்கின்றேன். தந்தை இங்கமர்ந்திருந்து உங்களுக்கு இராஜயோகம் கற்பிக்கின்றார். இக்கல்வியின் மூலம் நீங்கள் இங்கே ஓர் அந்தஸ்தைப் பெற மாட்டீர்கள். அம்மக்கள் இப்பிறவியிலேயே சட்டநிபுணர் போன்றோர் ஆகுகின்றார்கள். பின்னர், அவர்களது அடுத்த பிறவியில், அவர்கள் மீண்டும் கற்பார்கள். இக்கல்வியின் மூலம் நீங்கள் 21 பிறவிகளுக்கு வெகுமதியைப் பெறுகின்றீர்கள் என்பதை அறிவீர்கள். சத்தியயுகத்தில் வைத்தியர்கள் போன்றோர் இருப்பதில்லை; அங்கே நோய்கள் இருக்க மாட்டாது. அங்கே, நீங்கள் கருப்பை என்ற மாளிகையில் இருக்கின்றீர்கள். இங்கே, பெருமளவு தண்டனை பெறப்படுகின்ற, கருப்பை என்ற சிறையிலேயே இருக்கின்றீர்கள். ஆகையாலேயே ஆத்மாக்கள் கூவி அழைக்கின்றார்கள்: இச்சிறையிலிருந்து என்னை விடுவியுங்கள்; நான் மீண்டும் எத்தவறையும் செய்ய மாட்டேன்! மக்கள் இவ்வாறு தர்மராஜிடம் சத்தியம் செய்கின்றார்கள். இங்கே, நீங்கள் சிவபாபாவிருச் சத்தியம் செய்ய வேண்டும்: பாபா, நான் ஒருபொழுதும் மீண்டும் விகாரத்தில் ஈடுபட மாட்டேன். நான் ஐந்து விகாரங்களையும் உங்களிடம் கொடுக்கின்றேன். விகாரங்களை அவ்வாறு உடனடியாகத் துறந்துவிட முடியாது என்பது தந்தைக்குத் தெரியும். நீங்கள் தானம் செய்துவிட்ட விகாரங்களை மீண்டும் எடுத்தால், அப்பொழுது பெருமளவு பாவங்கள் சேமிக்கப்படும் என்ற பயம் உங்களுக்குள் இருக்க வேண்டும். அரிச்சந்திர மன்னனின் உதாரணம் உள்ளது. ஐந்து விகாரங்களை துறந்து விட முடியாது என்பது தந்தைக்குத் தெரியும். இல்லை. அதற்குக் காலம் எடுக்கின்றது. நீங்கள் உங்கள் கர்மாதீத ஸ்திதியை அடையும்பொழுது, யுத்தம் ஆரம்பமாகும். இந்த ஐந்து விகாரங்களே உங்கள் கொடிய எதிரிகள். அதிலும், சரீர உணர்வே பிரதானமானது. அதனைத் தானம் செய்வது மிகவும் கடினமாகும். தந்தை மீண்டும் மீண்டும் உங்களிடம் கூறுகின்றார்: உங்களை ஓர் ஆத்மா எனக் கருதி, உங்கள் தந்தையான, என்னை நினைவுசெய்யுங்கள். எவ்வாறாயினும், இது நிகழ்வதில்லை. நீங்கள் சரீர உணர்வுடையவர் ஆகும்பொழுது, நீங்கள் காமம் என்ற விகாரத்தினால் தடுத்து நிறுத்தப்படுகின்றீர்கள். சரீர உணர்வே அனைத்திலும் அதிகளவு வலிமையானது. ஆத்ம உணர்வுடையவர் ஆகுவதற்கு முயற்சி தேவைப்படுகின்றது. சரீர உணர்வுடையவர் ஆகுவதனாலேயே பாவம் அதிகரித்துள்ளது. ஐந்து விகாரங்கள் தானம் செய்யப்பட வேண்டும், இதற்கே காலம் எடுக்கின்றது. மணவாளன் செல்வதற்கு முன்னர் மணவாட்டிகளால் திரும்பிச் செல்ல முடியாது. முதலில், மணவாளன் செல்ல வேண்டும், பின்னர் மணவாட்டிகள் பின்தொடர்வார்கள். மணவாளன் வந்து, ஆத்மாக்கள் அனைவரையும் திரும்பவும் வீட்டிற்கு அழைத்துச் செல்ல வேண்டும். உங்கள் கர்மாதீத ஸ்திதியை அடையும்வரை முயற்சி செய்யப்பட வேண்டும். நீங்கள் சரீர உணர்வுடையவர்கள் ஆகும்பொழுது, தவறுகள் செய்யப்படுகின்றன. சிலர் கூறுகின்றார்கள்: பாபா, நான் சரீர உணர்வுடையவராகி, விகாரத்தில் விழுந்து விட்டேன். பல புயல்கள் வரும். விகார எண்ணங்கள் ஏற்படலாம், ஆனால் நீங்கள் ஒருபொழுதுமே உங்கள் பௌதீக அங்கங்களினால் எப்பாவத்தையும் செய்யக்கூடாது. மாயையை வெற்றிகொள்வதற்கு அதிகளவு முயற்சி செய்யப்பட வேண்டும்! தந்தை கூறுகின்றார்: நீங்கள் ஏற்கனவே திருமணம் செய்திருந்தால், நீங்கள் எவ்வாறு தூய்மையாக இருக்கின்றீர்கள் எனக் காட்டினால், தூய்மையாக இருப்பது சாத்தியமே என்பதைச் சந்தியாசிகளும் காண்பார்கள். நீங்கள் ஈட்டும் வருமானம் எத்தனை மகத்துவமானது என்று பாருங்கள்! நீங்கள் தூய்மையாக இருப்பதைக் காட்டினால், மிகவும் உயர்ந்ததோர் அந்தஸ்தைக் கோருவீர்கள். அவர்கள் அனைவருமே உங்களிடம் தங்களை அர்ப்பணிப்பார்கள். பாபாவும் உங்களைப் புகழ்கின்றார். ஒருவேளை நீங்கள் தூய்மையாக இருக்கலாம், ஆனால் யோகமும் தேவைப்படுகின்றது. யோகத்திலேயே சதா தடைகள் ஏற்படுகின்றன; சரீர உணர்வு ஏற்படுகின்றது. நீங்கள் தூய்மையாக இருப்பது நல்லதாகும்; தூய்மையாக இருப்பதனால் மாத்திரமே தூய உலகில் ஓர் ஆஸ்தியைப் பெறுவீர்கள். எவ்வாறாயினும், மாயையும் தனது பலத்தைக் காட்டுவாள். மாயை பெருமளவு தாக்குகின்றாள். தந்தை விளங்கப்படுத்துகின்றார்: அவை அனைத்தும் இடம்பெறும். நீங்கள் அத்தையிததை காட்டுகின்றீர்கள், ஆனால் அத்துடன், சதா நினைவும் இருந்தால் மாத்திரமே உங்கள் பாவங்கள் அழிக்கப்படும். மிகவும் சக்திவாய்ந்தவர்கள் ஆகுபவர்களை மாயை அதிகளவு தொந்தரவு செய்கின்றாள். சிலரால் அரிதாகவே நினைவில் நிலைத்திருக்க முடிகின்றது. நினைவில் நிலைத்திருப்பவர்களிடம் அவர்களின் அனுபவங்களை நீங்கள் கேட்டறிய வேண்டும். நீங்கள் என்ன எண்ணுகின்றீர்கள்? உங்களால் இதை எவ்வாறு செய்ய முடிகின்றது? நினைவில் நிலைத்திருப்பதால், உங்கள் பாவங்கள் அழிக்கப்படும். இது மிகவும் புதிய, தனித்துவமான விடயமாகும். இங்கமர்ந்திருக்கும்பொழுது, நீங்கள் போதை கொள்கின்றீர்கள். கிருஷ்ணர் அன்றி கடவுளே, அசரீரியானவர் என்பதையும் நீங்கள் புரிந்துகொள்கின்றீர்கள். சமயநூல்களில் அவர்கள் கிருஷ்ணரைப் பற்றி, அதாவது, அவர் எவ்வாறு உரலில் கட்டி வைக்கப்பட்டார், அவர் அதைச் செய்தார், இதைச் செய்தார் என்ற கதைகளை எழுதியுள்ளார்கள். உண்மையில், அவ்விடயங்கள் எதுவும் உண்மையானவை அல்ல. அவர்கள் அவரை அவதூறு செய்து, அவமரியாதையை ஏற்படுத்துகின்றார்கள். கிருஷ்ணரிடம் எக்குறைபாடுகளும் இருக்கவில்லை. அவ்வாறாக விஷமம் செய்வதும் ஒரு குறைபாடாகவே இருக்கும். கிருஷ்ணர் முழுமையாகவே மரியாதைக் கோட்பாடுகளைப் பின்பற்றிய அதியுயர்வானவர். அவரின் புகழ் பாடப்பட்டுள்ளது: சகல தெய்வீகக் குணங்களும் நிறைந்தவர்.... அவர்கள் பாடுகின்றார்கள்: 'குரு பிரம்மா, குரு விஷ்ணு' ஆனால், நீங்கள் எக்குருவையும் கொண்டிருப்பதில்லை என நீங்கள் அவர்களுக்குக் கூற வேண்டும். இவரை நாங்கள் எங்கள் குரு என்றோ அல்லது அவரை

எங்கள் கடவுள் என்றோ நம்புவதில்லை. ஒரேயொரு அசரீரியானவர் மாத்திரமே தூய்மையாக்குபவர். சரீர்தாரியான குரு எவருமே தூய்மையாக்குபவராக இருக்க முடியாது. பரமாத்மாவான பரமதந்தையின் முழு வாழ்க்கை வரலாற்றையும் நீங்கள் இப்பொழுது அறிவீர்கள். 5000 வருடங்களில் சிவபாபா எப்பாகத்தை நடிக்கின்றார் என்பதைத் தந்தையிடமிருந்து நீங்கள் இப்பொழுது அறிகின்றீர்கள். தந்தை ஞானம் நிறைந்தவர். அவர் சந்தோஷக் கடலும், அமைதிக்கடலும், பேரானந்தக்கடலும் ஆவார். இதுவே அவரது புகழாகும். தந்தையிடம் பொக்கிஷங்கள் உள்ளன. ஆகையால், அவர் நிச்சயமாக அவற்றைக் குழந்தைகளுக்கும் கொடுக்கின்றார். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

### தாரணைக்கான சாராம்சம்:

1. கர்மாதீத ஸ்திதியை அடைவதற்கு, உங்கள் பௌதீகப் புலன்களினால் எத்தவறையும் செய்யாதீர்கள். தூய்மையாக இருப்பதுடன், நினைவிலும் உறுதியானவர் ஆகுங்கள்.
2. சதா புண்ணியாத்மாவாக இருக்க வேண்டுமாயின், உங்கள் சரீரம், மனம், செல்வத்தைத் தந்தையிடம் அர்ப்பணியுங்கள். உங்களைத் தந்தையிடம் ஒருமுறை அர்ப்பணிப்பதால், நீங்கள் 21 பிறவிகளுக்குப் புண்ணியாத்மாவாக ஆகுகின்றீர்கள்.

**ஆசீர்வாதம்:** நீங்கள் கவர்ச்சிகள் அனைத்திலிருந்தும் விடுபட்டிருப்பதுடன், உங்கள் விழிப்புணர்வையும், மனோநிலையையும், பார்வையையும் அலௌகீகமாக (ஆன்மீகம்) ஆக்குவீர்களாக.

உங்கள் எண்ணங்களைப் போன்றே, உங்கள் உலகமும் உள்ளது எனக் கூறப்பட்டுள்ளது. உலகைப் புதிதாக்குவதற்குக் கருவிகளாகியுள்ள, விசேட ஆத்மாக்களின் ஒவ்வோர் எண்ணமும் மேன்மையாக, அதாவது, அலௌகீகமாக இருக்க வேண்டும். உங்கள் விழிப்புணர்வும், மனோநிலையும், பார்வையும் அலௌகீகமாக இருக்கும்பொழுது, இவ்வுலகின் எம் மனிதரோ அல்லது பொருளோ உங்களைக் கவர முடியாது. இவற்றில் எதுவாயினும் உங்களைக் கவர்ந்தால், அப்பொழுது நீங்கள் நிச்சயமாக ஆன்மீகத்தில் பின்தங்கியிருக்கின்றீர்கள். அலௌகீக ஆத்மாக்கள் கவர்ச்சிகள் அனைத்திலிருந்தும் விடுபட்டிருப்பார்கள்.

**சுலோகம்:** உங்கள் இதயத்தில் கடவுளின் அன்பும், அவரது சக்திகளும் அமிழ்ந்திருக்கும் பொழுது, உங்கள் மனதில் எக் குழப்பமும் இருக்க முடியாது.

\*\*\*ஓம் சாந்தி\*\*\*